



۲۰۱۹/۰۷/۲۳



عبدالباري جهاني

## ملي وحدت ز مور د تاريخ په رڼا كې



درېمه برخه

په افغانستان كې د انگليسيانو له ماتې او وتلو څخه مخكې او وروسته حالات:

انگريزانو له افغانانو سره په تاريخ كې ډيرې زياتې جفاوې كړي دي خو د افغانانو سره لومړۍ جنگ يې ۱۸۳۹-۱۸۴۲ چې زموږ د مضمون موضع ده يو له هغو ظالمانه يرغلونو څخه دى چې يوازې د زورورو منطق يې منلای سي. برتانوي هند په دې پلمه چې امير دوست محمد خان په كابل كې د روسيې استازى وېتكويچ منلى او له روسيې سره يې د دوستۍ تړون لاسليك كړى او دغه راز د ايران پاچا محمد شاه قاجار، له روسيې سره د يوه تفاهم په اساس، د هرات ښار، چې انگريزانو د هند دروازه بلله، محاصره كړى او په هند كې يې د برتانيې گټو ته خطر پېښ كړى دى، پر افغانستان باندي يرغل وكړ او ويل يې چې دوى غواړي په افغانستان كې خپل يو ملگرى او دوست پاچا ولري. خو پر افغانستان باندي د برتانوي هند د يرغل په وخت كې په كابل كې د روسيې استازى موجود نه وو او امير دوست محمد خان له هغه سره د دوستۍ تړون لاسليك كړى نه وو. دغه راز ايران د هرات محاصره پرې ايښې او خپل پوځونه يې پر شا كړي او دا يې منلې وه (يا انگليسيانو په منلې وه) چې پر هرات باندي به بيا يرغل نه كوي او دا ښار به د افغانستان خاوره بولي. پخپله د انگليسانو مورخين وايي چې برتانوي هند ته د دې يرغل كولو هيڅ پلمه نه وه پاته او دا يوه لويه غلطې او جنايت وو. ۳۶۹ Kaye p

حتى مكناتن، چې پر افغانستان باندي د برتانوي هند د يرغل او د كابل پر تخت باندي د شاه شجاع د كښېنولو ډېر ټينگ طرفدار وو، پر افغانستان باندي د برتانوي هند د يرغل څخه څه كم دوه كاله وروسته پېښمانه وو او دا يرغل يې يو ظالمانه اقدام باله. هغه وليكل چې له دوست محمد خان سره ظلم سوى دى، چې بايد نه واى سوى.

هغه كتاب ص ۵۶۸

په هر صورت د انگلیسيانو په مقابل کې يو کال وروسته بنورينونه پيل سول. امير دوست محمد خان، چې د قومي بي اتفاقی او په خپل پوځ او دربار کې د مشرانو د خيانت له وېرې بخاراته تېبېدلې وو، د پاڅون مشري واخيستله او لږ وروسته يې ځان مکناتين ته تسليم کړ او هغه هند ته واستاوه.

له دې څخه يو کال وروسته، د ۱۸۴۱ کال د نومبر پر دوهمه نېټه، په کابل کې اوسېدونکو مشرانو د انگلیسيانو د قواوو د سياسي استازي او سلاکار الکيزاندر برنس پر کور باندې، چې د کابل خلکو سکندر باله، حمله وکړه او هغه يې له خپل ورور او نورو انگلیسي افسرانو او عسکرو سره په اور کې وسوځاوه. د هغه منشي موهن لال، لومړی د نواب محمد زمان خان په کور کې پناه واخيستله او وروسته د قزلباشو د مشر خان شيرين خان په کور کې پټ سو.

دا وخت په کوهستان کې ټول اولسونه د انگلیسيانو پر ضد پارېدلې وه. هرات د سدوزي ميرزا کامران او د هغه د وزير يارمحمد خان الکوزي په لاس کې وو. په هيلمند او کندهار کې اخترخان عليزي، عطامحمد خان دراني، ميرزا احمد خان او د شاه شجاع دريم زوی صفدرجنگ د انگلیسي قواوو لپاره مځکه سره تېی کړې وه او د انگلیسيانو د قواوو قوماندان جنرال نابت، زياتره وختونه، په بنار کې دننه په محاصره کې ژوند کاوه. د کندهار له بنار څخه د باندې، د شمال پر لور، د کابل تر شاوخوا علاقه پورې، ټول غلجي قبایل پاڅېدلې او لاري باندې وې او په غزني کې د انگلیسيانو قوه محاصره وه. په ختيځو ولايتونو کې ټول غلجي قبایل په بنور کې وه او شينوارو او نورو غلجي قبایلو په جلال آباد کې د انگلیسيانو د قواوو د قوماندان جنرال سپل قوه محاصره کړې وه.

د کابل د عمومي پاڅون په ترڅ کې نواب محمد زمان خان د پاچا په حيث ومنل سو او د ياغيانو نورو مشرانو بيعت ورسره وکړ. څو ورځې وروسته سردارمحمد اکبرخان له باميان څخه کابل ته ورسېدی او د نورو مشرانو په څېر يې د نواب محمد زمان خان مشرتوب او پاچهي ومنله. مکناتين، د موهن لال پر لاس، چې د خان شيرين خان له کور څخه يې پټ تماس ورسره ټينگ کړی وو، د غازيانو د مشرانو د بي اتفاقه کولو لپاره، پېسي شيندلې او د قزلباشو يوه مشر نايب محمد شريف، د دې پيسو او رشوتونو د وېشلو لپاره ځان سختو خطرونو ته ورکړی وو.

موهن لال دوهم ټوک ص ۴۱۷

له دې پېښو څخه څه کم دوې مياشتې وروسته، په کابل کې د انگلیسيانو پر قواوو باندې دونه مځکه تنگه سوه چې يوازي په کابل کې د شيرپور په قشله کې محصور سول. د ژمي موسم را ورسېدی، پر انگرېزانو باندې د خوراکي موادو او د سون د موادو محاصره دونه تنگه سوه چې نور يې ژوند ته دوام نه سو ورکولای. له جلال آباد او کندهار څخه د مرستو را رسېدل ځکه غير ممکن وه چې هم هغه قواوي پخپله د غازيانو په محاصره کې وې او هم تر کابل پورې لاري غازيانو باندې کړي وې.

يوازي مکناتين تر ډېره وخته د خپلو پوځيانو په قوت او د خپلو خزانو په زور مغروره وو. د جنرال سپل مېرمني ليدې سپل، چې د افغانستان د پېښو خاطراتو تاريخي شهرت ور په برخه کړ، ليکي «په بنار کې اوس زمان شاه خان قدرت لري. خلک وايي چې د کابل څخه به زمور له وتلو څخه وروسته ډېر ژر يو خطرناک جنگ پيل سي. داسې جنگ نه لکه دوی چې زمور سره وکړ بلکه د يوه بل کورونه به چور کړي. د يوه بل غاري به په تورو پرې کوي. او پر مور باندې به تر خوردکابل پورې حملې کيږي او يوازي په هغه سيمه کې به خوندي يو چې د امين الله خان د زوی په ولکه کې ده» لېږدي سپل ص ۱۸۳

مکناتین لا هم په خپلو خیالونو کې ډوب وو او هر گړی یې د وضع د بیرته سمېدلو تمه درلوده. هغه ته څو ځله هینري راولنسن له کندهاره څخه ولیکل چې زموږ وضع ورځ تر بلې خرابېږي او داسې ښکاري چې د انګلیسیانو د مخالفینو شمېر مخ پر زیاتېدلو دی؛ خو مکناتین هغه ته ولیکل چې وضع، د هغه د بدبینۍ په خلاف، دونه لا هم خرابه نه ده او دغه راز نظر درلودل او لیکونه لېږل، په حقیقت کې، د انګلیسیانو روحیه کمزورې کوي. یو ځل خو یې د راولنسن د یوه لیک په جواب کې د افغانانو په باب ولیکل:

« ... دا خلک فقط لکه ماشومان داسې دی او باید چې د ماشومانو په څېر سلوک ورسره وسي. که موږ یو شوخ ماشوم له دوی سره خوشي کړو نو دا نور له هغه څخه بېرېږي او آرام به کېږي. موږ د درانیو له مشرانو څخه، د دوی د لویو سامان، قدرت اخیستی دی؛ او د دوی زروڼه ناکراره دي. دوی د قدرت په استعمالولو نه پوهیږي. د دوی لپاره دا یو بې گټې شی وو او حتی د دوی د بادار او مشر لپاره زیانمن وو او موږ مجبور یو چې دا قدرت زموږ خپلو پوهانو او عالمانو ته وسپارو. مشران ملایان لمسوي او ملایان خلکو ته تبلیغ کوي؛ مگر دا حالت موقتي دي او ژر به تېر سي » ډال ریمپل ص ۲۳۵

په قلا کې محاصره سوي مکناتین تر وروستي نفسه پورې د خپلې پخوانۍ او میراثي حربې، تفرقه واچوه سلطنت وکړه، څخه د استفادې کوښښونه وکړل. هغه موهن لال ته ولیکل چې خان شیرین خان ته یو لک او محمد حمزه ته پنځوس زره روپۍ ورکړي چې د مشرانو او قومونو ترمنځ د بې اتفاقی په اچولو کې یې ولگوي. هغه ولیکل چې د امین الله خان لوگري تریور محمد یارخان تشویق کړي او ورته ووايي چې که له امین الله خان سره دښمني وپالي نو قومي مشرتوب به ده ته وسپارل سي. موهن لال دوهم ټوک ص ۴۱۴

د مکناتین طلاوو او د موهن لال هلو ځلو، د دوی د انتظار په خلاف، دا ځل، کار ونه کړ او پر انګلیسي قواوو باندې مخکې ورځ تر بلې تنگه سوه. مکناتین بالاخره د غازیانو له مشرانو سره د یوې موافقې لاسلیک کولو ته مجبور سو. د ۱۸۴۱ کال د ډسمبر پر در ویشتمه، مکناتین له خپلو نورو انګلیسي افسرانو کولین میکینزي، جان لارنس، جان کانلي او کپتان تریور سره د قشلي څخه بهر له اکبرخان او قومي مشرانو سره خبرو ته کېښېستی. خبرو، تر لږ څنډ وروسته، جدي شکل واخیستی او لاس په لستوني نښته پیل سوه. مکناتین د اکبر خان د توپنچې په ډز وویشتل سو او وروسته یې غازیانو سره ورڅخه پرې کړ. کپتان تریور له هغه سره یو ځای توتې توتې سو. میکینزي او جان لارنس ته محمد شاه خان غلجي او د هغه ورور دوست محمد نجات ورکړ او نواب محمد زمان خان جان کانلي وژغوره. دا بندیان وروسته د محمد اکبر خان کورته انتقال سول، چې بیا څه وخت وروسته د نواب محمد زمان خان کورته ورسېدل.

له دې پېښې څخه وروسته د انګلیسیانو وضع نوره هم خرابه سوه او بالاخره، له افغانستان څخه د سمدستي وتلو په موضوع کې، له غازیانو سره داسې جوړې کولو ته حاضر سول چې په نتیجه کې یې له څلورنیم زره کسيزه پوځ او دوولس زرو خدمه او غریب کارو څخه یوازې یو تن ډاکټربرایډن، په زخمي بدن، جلال آباد ته ورسېدی. باقي پاته کسان یا د ژمي او واورو له امله په لار کې مړه سول او یا په لاره کې د هغو غازیانو په ډزو ووژل سول چې کنټرولول یې د اکبر خان تر توان او وس وتلی وو او پری یې د کابل خلکو او غازیانو ژوندي ونیول او د کابل په بازارونو کې یې خرڅ کړل.

که څه هم چې لېږدي سېل په خپلو خاطراتو کې لیکي چې د کابل د قواوو سیاسي مشر مېجر پوټینجر د کابل پر صرافانو باندې د څوارلس نیم لکو روپیو حواله ورکړه چې پر قومي مشرانو باندې وپېشلي سي او مور تر پېښوره پورې سالم ورسوي، مگر هغسی ونه سوه. داسې ښکاري چې په لاره کې یوازي سردار محمد اکبر خان، چې په غلجیو اقوامو یې زور نه رسېدی، له انگرېزانو سره ملگری وو. لېږدي سېل د هغو قومي مشرانو چې پیسې یې ورسره منلي او د پیسو مقدار ذکرې:

محمد زمان شاه خان دري لکه.

امین الله خان شپږلکه.

خان شیرین خان، د قزلباشو مشر دوه لکه.

محمد اکبر خان یو لک.

عثمان خان دوه لکه.

د غلجیو مشران پنځوس زره. لېږدي سېل ص ۲۲۲

یو شمېر انګلیسي افسران، ښځې او ماشومان اکبرخان ته تسلیم سول او هغه له ځان سره د بندیانو په توګه وساتل. د هند ګورنر جنرال لارډ آکلینډ د کابل د قواوو د ژغورلو او له غازیانو څخه د جلال آباد د قوې د خلاصولو لپاره جنرال پالک له هند څخه روان کړ او په کندهار کې یې جنرال نابت ته اختیار ورکړ چې یا د بولان د درې له لارې هند ته ستون سي او یا د کندهار کابل لاره واخلي او د جلال آباد له لارې ځان هند ته ورسوي. کله چې د جنرال پالک قواوې پېښور او د خیبر درې ته ورسېدلي نو اکبر خان خپل انګلیسي بندیان لغمان ته واستول او ځان یې مقاومت ته تیار کړ.

## د کابل حالات:

کله چې انګلیسيان، چې د افغانستان خلکو، په تېره بیا د کابل اوسېدونکو یې په مقابل کې جهاد اعلان کړی وو، له کابل څخه ووتل نو شاه شجاع د خپل قوت او سلطنت د ټینګولو لپاره لومړی امین الله خان لوګري ته بلنه ورکړه او د هغه له لارې یې نور غلجی خانان او قزلباش د ځان طرفداران کړل. امین الله خان ته یې وظیفه ورکړه چې محمد زمان خان ته دوه لکه روپۍ ورکړي او د وزارت د منصب ژمنه ورسره وکړي. محمد زمان خان، په لومړي سر کې، ونه منله خو وروسته یې قناعت وکړ. هراتي ص ص ۱۴۰-۴۱

دا وخت لا محمد اکبر خان په جلال آباد کې وو او د شینوارو او غلجیو په مرسته یې د جنرال سېل د قواوو محاصرې ته دوام ورکړی وو. اکبرخان بالاخره د جنرال سېل د قواوو په مقابل کې ماته وکړه او دا وخت د جنرال پالک انتقامي قواوې هم جلال آباد ته ورسېدلي او محمد اکبرخان کابل ته پر شا سو.

اکبرخان لا د جنرال سېل د قواوو په مقابل کې ماته نه وه کړې او لا کابل ته پر شا سوی نه وو چې شاه شجاع پر انګلیسيانو باندې رغ وکړ چې د سلطنت د تقویه کولو او د خپلو دوستانو د ملاتړ لپاره پیسې ورته راولېږي؛ خو انګریزانو د هغه پر غوښتنو باندې چندانې غور ونه نیوی. په کابل کې د مشرانو ترمنځ اختلافات ورځ په ورځ زیاتېدل. په کابل کې مشرانو پر شاه شجاع باندې فشار اچاوه چې د انګلیسيانو د جهاد لپاره، جلال آباد ته په تللو کې، د دوی رهبري وکړي. شاه شجاع له وېرې د بالاحصار څخه وتلای نه سو او له نواب زمان خان څخه یې خاصه

وېره درلوده. نواب محمد زمان خان د هغه د اعتماد تر لاسه کولو لپاره خپله مېرمن ورو لېږله او په قرآن شريف يې سوگند ورسره ياد کړ چې ده ته به وفادار پاتېږي او خيانت به نه ورسره کوي. شاه شجاع بالاخره د ۱۸۴۲ کال د اپرېل پر څلورمه د بالاحصار څخه ووت او د ماښام پر مهال بېرته بالاحصار ته راغی. د اپرېل پر پنځمه يې د خپلو يو شمېر سپرو سره، په سپاه سنگ کې، د خپل مرکز پر لور حرکت وکړ؛ خو په لاره کې د نواب محمد زمان خان زوی شجاع الدوله ورته پټ وو او ډزې يې ورباندې وکړې. شاه شجاع يې وواژه او په کابل کې د اختلافاتو او قدرت نيولو نوي هنگامه پيل سوه. ويل کيږي چې نواب محمد زمان خان سوگند ياداوه چې د خپل زوی په دې عمل کې يې لاس نه درلود او ويل به يې چې دی به د خپل زوی مخ ونه گوري.

نور بيا



د لمری او دوهمی برخو د لوستلو د پاره پر لاندنی «لینکونه» باندی «کلیک» کری

[http://www.arianafghanistan.com/UploadCenter/jahani\\_a\\_b\\_mili\\_wahdat\\_de\\_taarikh\\_paronake\\_۱.pdf](http://www.arianafghanistan.com/UploadCenter/jahani_a_b_mili_wahdat_de_taarikh_paronake_۱.pdf)

[http://www.arianafghanistan.com/UploadCenter/jahani\\_a\\_b\\_mili\\_wahdat\\_de\\_taarikh\\_paronake\\_۲.pdf](http://www.arianafghanistan.com/UploadCenter/jahani_a_b_mili_wahdat_de_taarikh_paronake_۲.pdf)



ملي وحدت زموږ د تاريخ په رڼا کې (دریمه برخه)  
[jahani\\_a\\_b\\_mili\\_wahdat\\_de\\_taarikh\\_paronake\\_۳.pdf](http://www.arianafghanistan.com/UploadCenter/jahani_a_b_mili_wahdat_de_taarikh_paronake_۳.pdf)